

IL-GHANA F' HALQ IL-MALTI

F'xejn iżjed ahjar il-Malti, l-aktar il-Malti li jgħaddi haġtu qalb is-siġar u l-ħidura tar-raba', ma jfisser ruħu sewwa daqs fil-ghanja sabiħa li toħroġ minn qalbu, issa ferħana u ferrieha, issa midruba bħall-ghajta ta' dwejjaq, issa mbikkija bħall-karba tal-hajja. Ghax għalkemm xi wħud, li ma jarawx minn xiber l-hemm, iridu jgħidu li niesna huma nies b'demmhom rieqed; li ma jafux iħarsu, u li għalhekk il-ghanja tagħhom hi għanja għall widna biss, u mhux għall-qalb, ahna li l-ghanja tagħhom smajniha bosta darba tidwi mal-widien, nistgħu ngħidu li l-ghanja tagħhom hi bnina u sabiħa.

Xi hlewwa, f'raħal imwarrab u mitluf qalb il-gholjiet ta' gżiritna, f'lejla mdawla mill-qamar, waqt li l-grillu moħbi qalb it-tadam jikser il-ħemda tal-lejla, tisma' xi sabiħ sabiħ, sabi f'saħtu, samrani kif tagħmilhom artna, iġħanni l-ghana tiegħu bla ma jehda, iġħanni sa donnha ruħu tkun trid toħroġ mal-ghanja!

Għanni, ja Malti! ghax ismek huwa għanja minsuġa fi grajjiet artek, f'demmek li jsaħħnek bil-hajja, fis-sema li jitbissimlek, fir-raba' li jħaddar, u fil-baħar Malti li jħaddan il-gżira tiegħek.

* * *

Il-ghana Malti għandu s-siwi u t-tagħlim tiegħu, ta' fejda kbira għal min irid jagħraf sewwa, sa ġewwa, lil niesna. Minnu ahna naraw kemm niesna jafu jħobbu; kif huma jafu jatu kiswa, sura l-aktar sabiħa lill-iċken lejli li jolqtillhom qalbhom. Fi ftit kliem ahna nagħharfu kif xejn inqas minn ulied artijiet oħra, il-Malti jinseġ fil-ghana tiegħu grajjietu; ħsebijietu, u x-xewqat tiegħu. F'dak li hu għana qadim dan jidher ahjar. Haġa oħra ma tistax tistenna. Moħħ il-Malti, fl-imkien mal-qalb, jinseġ grajja ta' ferħ jew ta' dwejjaq mill-isbaħ ilwien; jethom il-hajja mis-sħana ta' qalbu, sa ma jagħmilhom haġa waħda miegħu. Ghax f'demm il-Malti tigri l-hajja sabiħa tar-raba', bil-ħimura tas-silla l-iħfial tas-sema u l-aħdar tal-widien. Għalhekk jitqarqu dawk li jaħsbu li niesna m'għandhom l-ebda lejli ta' sbuħija, li huma reqdin weħidhom f'raħalhom, ma' l-imghiasqa u l-moħriet biss! Il-Malti jaf jara s-sabiħ iħaddnu u jsellimlu bil-ghana ta' qalbu daqs ulied ratijiet oħra. Hawn jien ingib għanja f'ħalq in-nies tar-raba', fejn ahna naraw kif huma jfissru mħabbithom lejn żewġ għajnejn suwed u l-lewn ismar qamħit il-lewn. Għanja għalija sabiħa, imma li tista' ma toghgobx ukoll, l-aktar lil dawk li sa issa hlew hafna karta u l-inka biex iffahħru l-ghajnejn u l-gilda bajda. Mela ngħannuha din il-ghanja, u ngħibu quddiem għajnejna fejn ahna l-lum, sabi Malti, smajjar u mibrum, daħqani u twajjeb, li

fil-waqt li jgharrex b'ghajnejh biex jara jilmahix lix-xebba maħibuba, hu jghanni:

“Kemmi nħobbu lil min hu smajjar
Inklelè ghax smajjar jien.
Nixtieq kelli sebat ilsna
Halli nfaħħrek ma' kullimkien!

Il-ghanja titef hafna minn sbruħitha hawn fuq il-karta. Il-hajja lill-ghanja tigiha mil-lehen imriegħed, fuqani tas-sabi, li jogħla l-fuq mill-hlewwa tal-kitarra; sew bħal ma n-naħla tarda l-hlewwa mill-ghasel tal-ward.

Natuh lil das-sabi Malti tliet minuti ghaliħ: sakemm hu jibqa' jgharrex biex jara jilmahix lis-Smajra Sabiħa. Ghajnejh mixgħula, qalbu tgħarxu mil-għdid għewwa sidru; subajh jigru ghaliħ fuq il-kordi; tbissima ħelwa bil-mod il-mod tinstilet minn xuffejh bħal imqanqla minn dehra sabiħa. U b'ghanja oħra jikser is-skiet tal-lejla mdawla. Isimugh:

“Kemmi huma sbieħ il-ghajnejn suwed
Għad li n-nies tfahħar iż-żoroq.
Kemmi huma sbieħ ghajnejn ħaninti
Su n-nies jisirqu minn go' t-toroq.”

B'ghana bħal din is-sabi raħli ta' Malta jasal biex jirbali il-qalb ta' xebba maħibuba.

Min kellu jqatta' xi biċċa minn ħajtu f'xi raħal, jaf iġħid x'jagħmlu ż-żgħażaġħi Maltin fil-lieli sbieħ tas-sajf; kif iġħaddu biċċa mil-lejl fil-ghana, bl-imħatra min iġħanni l-aħjar. Xejn ma jqisu li l-bidwi fuq l-andar iqajmuh, u jgħennu l-lejla minsija bl-imbieħi tal-klieb għassiesa.

Il-qamar jifrex dawlu ma' kullimkien. Lejla bħal din ghaliħ ghana u l-imħabba. Min imissu, iġħanni:

“Il-lejla għejt ngħannilek
Għal t'apposta għejt dal-ħin,
Jekk int riekda qum ismagħni
Jekk int imqajma ħu pjaċir.

B'ghanja bħal din jiftħu l-bieb għal mitt għanja oħra.

Il-ghanja ta' niesna mhix, kif wieħed jara, maħiduma, minsu-ġa bil-gherf; biss bit-tqanqil tal-qalb; xi drabi bla bidu u bla tarf; ma tgħidlek xejn; ma tolqtokx. Imma bosta drabi mbagħad sabiħa, għajta tal-qalb marsusa, jew imfawra bl-imħabba. Bla sengħia u bla għerf imma sabiħa, u għalhekk jiena jogħgħobni nxebbaħiħa lil dak l-ilma safi li jfawwar qalb il-ħidura ta' xi Wied, imfawwar minn elf warda, fejn in-naħla tarda l-ghasel tas-susan.

(Jissokta)

GUZÈ AQUILINA